



<http://www.arianafghanistan.com>



۲۰۱۶/۰۱/۱۴

انجنیر سلطان جان کلیوال

د میوندوال د کودتا په تور، تورنو ته د سزا ورکولو حقوقی اړخ ته یوه کتنه

دویم برخه

د ملګرو ملتونو نړیوال سازمان د خپل لومړی موجودیت نه ډیر لږ وخت وروسته یعنی د ۱۹۴۸ کال د دسمبر د میاشتې په لسمه نیټه، د غړو هیوادونو په عمومي اسامبله کې چې د فرانسې په پلازمینه د پاریس په ښار کې جوړه شوی وه د (بشر د حقوقو نړیواله اعلامیه) تصویب او نشر کړه او له همدې نیټې نه یې هغه په ټوله نړۍ کې جاری وبلله. زموږ هیواد افغانستان یو له هغو لومړنیو هیوادو څخه و چې د دې نړیوالې مؤسسې غړیتوب یې تر لاسه کړی او د هغې منشور یې له هماغې لومړۍ ورځې نه تر دا ننه پورې د بیلابیلو واکمنانو او رژیمونو (شاهی، جمهوري، جمهوري دیموکراتیک، جمهوري اسلامي، امارت اسلامي) ټولو د هغه په منلو او مراعات کولو خپل دولتي سیستم مکلف کړلی او هغه یې په مکمله توګه منلی دی.

«.... - جرم یک امر شخصی است، تعقیب، گرفتاری یا توقیف متهم و تطبیق جزا بر او به شخص دیگری سرایت نمی کند.» دا مفهوم د قرآن عظیم الشان په یو مبارک آیت کې داسې بیان شوی دی: (لاتزر وازرته و زر اخری) یعنی «هرڅوک د خپلو عملونو مسؤل دی او هیڅوک په آخرت کې د بل چا بار په اورو نه وری»

پوښتنه: د پورته فقره ی د حکم په اساس او د قرآن عظیم الشان د مبارک آیت د حکم له مخې، ایا د دې متهمینو کورنۍ، لکه اولاد، پلار، کاکا یا ماما او د هغوی اولادونه د تورنو کسانو د ناکړې جرم له کبله په امن کې وو؟ د شهید وکیل سیف الرحمان پلار مولوی حیدرخان چې تر ۷۰ کالو د زیات عمر لرونکی و، د خپل کلی نه د دهقان زوم سره چې یاغستان نومیده او په هیڅ نه پوهیدل، ولی زندان ته واچول شول او بیا په کوم جرم په عمری قید جزا محکوم شول؟ د ډګروال کوهات خان زوی لومړی بریدمن تاج ملوک ولی د وظیفې نه وشړل شو او پنځه کاله، کورنۍ ته د ادوقی د پیدا کولو د پاره د رکشا چلولو ته مجبور شو، د شهید ماما زرغون شاه تنکی زلمی زوی، شاه محمود ولی او په کوم جرم د دهمزنگ په زندان کې یې د یو شهرت تر اخستنې څخه د پلار له مړینې وروسته هم د شپږو نورو میاشتو د پاره په زندان کې پاتې شو؟ او داسې په لسګونو نور مثالونه هم شته. ایا د رژیم واکدارانو

ته جرم د هر چا خپل ځاني شی و؟ او که د تورنو ټول متعلقین حتی واره ماشومان هم په دی ناکړی جرم کی شریک وو؟ په راحتی فکر وکړی او بیا فیصله.

د همدی مادی په نهمه فقره کی راځی چی:

(تعذیب انسان جواز ندارد. هیچ کس نمی تواند حتی به مقصد کشف حقایق از شخص دیگر، اگرچه آن شخص تحت تعقیب، گرفتاری یا توقیف و یا محکوم به جزا باشد، به تعذیب او اقدام کند یا امر دهد... اظهاریکه از متهم یا شخص دیگر بوسیلهٔ اکراه بدست آورده شود اعتبار ندارد).

پوښتنه: پورته مفهوم په غور ولولی، څومره ستر انسانی ارزښت پکی نغښتی دی، که په جرم تورن بی له تعذیب، جسمی او روحی آزار، شکنجی او وهلو ټکولو پرته د مؤثفو اسنادو، مدارکو او شاهدانو د موجودیت په صورت کی په جرم معترف شی او محکمه د همدی شواهدو په رڼا کی عادلانه فیصله صادره کړی، ټولنه به په څومره ارامی او بریالیتوب سره د جرمونو په مخنیوی او په رژیمونو باندی د باور او د هغی نه د ملاتړ په کولو کی خپله ونډه تر سره کړی؟ ایا د دی کودتا په تور تورنو کسانو ستاسو له نظره د شواهدو، مدارکو او مؤثفو اسنادو په ارایه کولو سره په خپلو جرمونو اعتراف کړی او که د تعذیب او اکراه په نتیجه کی؟ بیا هم دښه فکر نه وروسته په دی برخه کی طرف ونیسی.

او د همدی پنځه ویشتمی مادی په وروستیو دوه پاراگرافونو کی لولو چی:

(اقرار به جرم عبارتست از اعترافی که متهم به رضای کامل در حالت صحت عقل به ارتکاب جرمیکه قانوناً به او نسبت داده شده، در حضور محکمهٔ باصلاحیت مینمایند. هر شخص حق دارد برای دفع اتهامی که قانوناً به او متوجه شده، وکیل مدافع تعیین کند.)

پوښتنه: که چیری د رژیم واکدارانو د دی تش په نامه کودتا د تورنو اشخاصو په وړاندی انکار نه کیدونکی اسناد درلودلی نو ولی بی یواځی په بندو کوتو کی د متهمینو او د مستنطقینو په هغو ثبت شوو اوزونو چی د تورنو له سایکالوجیکی حالت څخه په ډیر وضاحت سره معلومیری چی یو اعتراف کونکی هم په نورمال حالت کی قرار نه لری او یا په جبر او اکراه سره د ځینو محدودو تورنو کسانو په لیکنو چی هره لیکنه په لسگونو قلم خوردگی او غلطی لری په ورځپانو کی خپرول کافی گڼی او د کودتا مکمل پلان او د هغه خارجی هیواد سره د اړیکو د لرلو اسناد، چی د کودتا کونکو سره بی مرسته کوله د ملت سره شریک نه کړل؟ او ولی د خلکو د باور او قناعت د پاره اقلأ د څو محدودو تورنو کسانو محاکمه چی د یو بل وطن د پاره بی جاسوسی کوله په علنی توگه محاکمه نه کړل، ایا د جاسوسانو په محاکمه کولو سره به بی د کوم بد عکس العمل په ځای، د خلکو لا زیات باور نه وایی تر لاسه کړی او جاسوسانو ته په څرگنده توگه په جزا ورکولو سره به د خلکو زړونه لا نور هم نه وایی ساره شوی؟ د پوره غور او دقت له مخی ځان قانع کړی. د دی اساسی قانون نهه ویشتمه ماده داسی حکم کوی:

(ملکیت از تعرض مصؤون است، ملکیت هیچکس بدون حکم قانون و فیصله محکمه باصلاحیت مصادره نمی شود)

پوښتنه: که د یوی شیبی د پاره دا ومنو(چی په هیڅ وجه د منلو او قبلولو نه ده) چی دی تورنو کسانو په رښتیا هم غوښتل چی د کودتایی رژیم په ضد یوه بله کودتا وکړی، ایا د دوی ملکیت چی د دوی په نه شتون کی د دوی ورثه وو حق دی او د دوی په پلان کی په هیڅ بڼه دخالت هم نه لری او قانون هم د دوی ملکیت له تعرض نه مصؤون

گنلی، بی له دی چی د کومی باصلاحیته محکمی احکام موجود وی، دا ملکیتونه (منقول او غیر منقول) ضبط او مصادره کیری او کوچنی اولادونه او تور سری بی له اعاشی او اباطی څخه پاتی کیری؟ ایا زمونږ په زمانه کی بی له کمونستانو نه په موجوده دنیا کی بله داسی ډله یا گروپ څوک پیژنی چی دومره غیر انسانی فیصله وکری او په ډیره خشنه توگه بی عملی کری؟ زمونږ د کورنی سره د شهید زرغون شاه ماما تر شهادت وروسته همدا عمل شوی، ټول جایداد بی له دی چی مونږ ته اسناد را ونبول شی ضبط شو او د کور قالینی او د اشپزخانی تر سامانه پوری هرڅه د پروان مینی د پولیسو ماموریت ته یورل شول، د ملکیت ټول اسناد مالیی وزارت ته نقل او په زیات اسرار سره د ماما د یوه ماشوم زوی په موجودیت کی په یوه الماری کی مهر و لاک شول، یواځی یو کور ورته په کابل کی پرینودل شو او نور بی ټول جایداد چی زیاته برخه بی په جلال آباد کی وو، ضبط شو، له همدی وخته بیا د حضرت صاحب صبغت الله د زمامداری تر وخته پوری ټول جایداد ضبط او عاید بی یا دولت او یا هم د گوند بودجی ته انتقالیده.

دلته غواړم یوه خاطره د درونو لوستونکو سره شریکه کړم:

هغه وخت چی ډاکتر حسن شرف د ډاکتر نجیب الله د زمامداری په وخت کی د صدارت مقام ته ورسیده، په ملی شورا کی د ننگرهار د پچیر- آگام او هسکی مینی له زون څخه ډاکتره کبرا مظهری د خلکو استازی وه، هغی ته ډاکتر شرف ویلی و، چی د ماما د کورنی کوم غری راته راوله چی څه خبری ورسره لرم. نوموړی زه په جریان کی واچولم ما د ماما یو زوی چی معیوب و او په کابل کی اوسیده خبر کړ. کبرا مظهری ورنه د ملاقات وخت واخست چی کله ورغلو نو شرف صاحب وویل چی که تاسو خپله کورنی را غواړی چی وطن ته راشی او د ملی مصالحی د روانی پروسی نه په گټی اخستنی سره د دولت سره ملگری شی، نو زه به د ډاکتر صاحب نجیب الله سره خبری وکړم او ټول جایداد به مو بیرته درته د حاصل سره مسترد شی. د شهید ماما زوی ورته وویل چی ولی مو ضبط کړی وو چی اوس بیرته را کوی؟ ډاکتر حسن شرف ځواب ورکړ چی «این همه کار های سردار داوود بود کسی دیگر مسؤولیت نداشت»، د شهید ماما زوی ورته وویل چی «برای فعلاً نگاهش کنید.» تر دی وروسته ډاکتر نجیب الله هم دوکتور کبرا مظهری ته ویلی و چی که د شهید ماما زامن او وروڼه د ملی روغی جوړی له پروسی سره یوځای شی نو د عاید سره د جایداد له مسترد کیدو تر څنگ به لوړی دولتی چوکی هم ورکړم، خو میرمن کبرا مظهری ورته ویلی ؤ، ما د ماما زوی د ډاکتر صاحب شرف سره مخامخ کړ څه گټه بی ونه کړه، نو له دی کبله نوره نه غواړم په دی برخه کی وخت ضایع کړم. اوس نو گران لوستونکی له دی ځایه پوهیدلی شی چی د سردار صاحب په څنگ کی شوروی پلوی گروپ په څومره مهارت سره د لستونی د مار په توگه کار کاوه او ورو ورو د خپل راتلونکی شوم او ضد انسانی پلان د عملی کیدو په لور روان وو؟

ټول پوهیرو چی افغانستان د اساسی قانون تر څنگ په ۱۳۴۴ هـ ش کال کی د جزائی اجراآتو قانون هم نافذ کړ چی د همدی کال د جوزا د میاشتی په پنځمه نیټه په رسمی جریده کی خپور شوی. باید و وایم چی د اساسی قانون په څیر د جزاء قانون هم د جمهوری نظام په لومړیو کی نافذ و او بیا په ۱۳۵۳ کال کی څه تعدیلات پکی را وستل شول او په ۱۳۵۳/۱/۵۱ نیټه د رسمی جریدی په ۲۶۸ گڼه کی چاپ شو. تردی وروسته په ۱۳۶۲، ۱۳۶۶، ۱۳۷۰ او بلاخره په ۱۳۹۳ کال کی هم په دی قانون کی څه تعدیلات را منځ ته شوی خو د افرادو په حقوقو او وظیفو کی کوم خاص بدلون نه دی راغلی. راځی چی دی قانون ته مراجعه وکړو او د فرد حقوق پکی د څړنی

لاندی ونیسو تر څو و پوهیږو چی د رژیم په دننه کی غرض لرونکو واکمنو عناصرو د ملی اشخاصو او د وطن د ریښتینو خدمتگارانو په وړاندی د کودتا کولو په بهانه د څومره وحشت نه کار اخستی دی: د جزایی اجراءاتو د قانون د سپریمی مادی لومړی فقره وایی: (برخورد منصفانه، احترام به کرامت انسانی و حفظ حرمت شخصی.)

پوښتنه: درنو لوستونکو ایا ستاسو په نظر د دی تش په نوم کودتا په تور د نیول شوو تورنو کسانو سره د تحقیق په جریان منصفانه چلند شوی او د دوی د انسانی کرامت او شخصی حرمت ساتنه شویده؟ د همدی قانون د اومی مادی دریمه فقره داسی حکم کوی: (مصوونیت از توهین، تحقیر، تعذیب جسمی، روانی و هر گونه برخورد غیر انسانی.) پوښتنه: څه فکر کوی چی دی مغرور و انقلابیانو به د دی متهمینو سره د سوال ځواب په وخت کی د قانون د پورته بنوول شوو څیرونو څومره پیروی کړی وی او څومره به یی په پام کی نیولی وی؟ د همدی مادی څلورمه فقره کی لولو چی: (دادن اطلاع به فامیل یا اقارب وی حین گرفتاری از طرف مرجع گرفتار کننده.)

دلته د پوښتنی ارتیا ځکه نشته چی د هیڅ تورن کورنی ته دنیولو په وخت کی دا خبره نه ده شوی چی پر ده باندی کومه اشتباه ده او دی توقیف دی، بلکی اکثره په دی نامه له کوره را ویستلی شویدی چی سردار صاحب یا کوم بل صاحب غوښتی دی، همدا بی خبری وه چی مونږ ټول په اونبو اونبو کله د یوه او کله د بل درگاه ته د همدی د پاره ورتللو چی د خپل نیول شوی پلار، کاکا، ماما یا بل او بل خپل خپلوان د توقیف ځای پیدا کړو چی جامی او درمل ورته یوسو، ځکه دوی په مجموع کی د پاخه عمر لرونکی اشخاص وو چی هر یوه روغتیایی ستونزی درلودی.

د همدی اومی مادی اومه فقره داسی صراحت لری: (استفاده از حق سکوت و امتناع از هرگونه اظهارات) دلته هم د پوښتنی ارتیا ځکه نه لیدله کیږی، چیرته چی کوم تورن مدافع وکیل ونه لری او د رنگارنگ زجر او ازار په آلتو او طریقو په ناکړی جرم اعتراف ته مجبوریری، هلته د سکوت حق مفهوم نه لری.

د همدی مادی په اتمه فقره کی داسی حکم شوی دی (تعیین و کیل مدافع با داشتن مساعد حقوقی مطابق احکام.) ایا داسی څوک به د رژیم په پلویانوکی پیدا شی چی د نمونی په توگه په ټولو نیول شوو کسانوکی له شهید محمد هاشم میوندوال نه رانیولی بیا تر وروستی تته پوری، یو شخص په گوته کړی چی د مدافع وکیل یا د حقوقی مساعد د لرلو نه یی گټه او چته کړی وی؟

نهمه ماده بیا داسی حکم کوی: (لومړی فقره: مظنون و متهم میتواند در هر مرحله از خود دفاع نماید) ځواب بیا هم هماغه ډول دی لکه پورته چی وړاندی شو، په دی ټوله جوړه شوی ډرامه کی هیچا ته د دی حق نه دی ورکړ شوی چی حتی د ځان نه د دفاع په هکله د یوی کمی شیبی د پاره فکر هم وکړی.

دویمه فقره: (مظنون و متهم میتوانند در عین زمان الی سه نفر وکیل داشته باشند.) دا ډیره په زړه پوری ده، د پښتو یو مثل دی چی وایی: «چا په کلی کی نه پرېښوده خو هغه ویل، زما آس د ملک کورته بوزی». دی مظلومو تورنو ته د خپلی کورنی د غرو سره د هیڅ ډول اړیکی لرلو اجازه نه وه، ټول گروپ ته د یوه وکیل د لرلو حق نه وو ورکړ شوی، د یوه تن د پاره د دری وکیلانو د لرلو حق خو لا ډیره لری خبره ده. د دی قانون د ۲۲ مادی لومړی فقره داسی صراحت لری: (مامور ضبط قضایی، څارنوالی، و محکمه در هیچ حالت اجازه ندارد، خود یا از طریق شخص دیگر با رفتار سوء، استعمال مواد مخدر، اکراه، شکنجه، خواب مقنطسی، تهدید و تحویف یا وعده دادن به منفعتی، مظنون یا متهم را به اظهار یا اقرار وادار نمایند.)

تر کومه ځایه چی اسناد او شواهد په لاس کی دی، د دی ټولې ډرامې جوړونکی د شوروی پلوی ډلو غړی او که لږ په وضاحت سره وویل شی د(کی، جی، بی) همکاران وو. همدا کسان وو چی هم یی دا پروژہ طرحه کړه، هم یی سردار محمد داود خان منظوره کړه، هم یی په خپله خوښه د تورنو په لست کی د اشخاصو نومونه ولیکل، هم یی له دوی څخه د تحقیق ټوله پروسه په خپل لاس کی ونیوه، هم یی په ناکړی جرم په ټولو هغو شخصیتونو باندی چی ټول عمر یی د وطن او وطنوال د عزت او شرف د ساتنې ویاړ درلود، په وهلو ټکولو او راز راز شکنجو او غیر انسانی سلوک اقرارونه وکړل او هم یی پخپله د غیر مسلکی کسانو محکمه جوړه او د نیم ساعت په اوږدو کی یی ورته جزاگانې تعیین او د سردار صاحب تر لاس لیک اخستنې وروسته تطبیق او د اعترافاتو ثبت شوی اوازونه یی د کابل رادیو له لوری نشر ته و سپارل. دوی په دی بریالی عمل سره د خوبنیو مجلسونه جوړ کړل، پیکونه یی پورته کړل، یو بل ته یی مبارکی ورکړی او د راتلونکی گزار د پاره یی د هوبنیار او مدبر سردار صاحب دواړه (سیاسی او نظامی) مټې ورغوځې کړی. دوی بی له دی چی انسانی حرمت ته ډیر کوچنی درناوی وکړی، د دوی په منگولو کی گپرو اشخاصو سره داسی سلوک او چلند کړیدی چی زمونږ په ټولنیز تاریخ کی شاید ډیری کمی نمونی ولری.

همدارنگه دویمه فقره وایی: (اظهار یا اقراری که از مظنون یا متهم با استعمال وسایل مندرج فقره (۱) این ماده اخذ شده باشد قابل استناد نمی باشد.)

کاشکی هلته داسی یوی محکمی وجود درلودای چی د قانون او عدالت د تطبیق د پاره پکی په شرعی او ټولنیزو قوانینو پوه او فاضل اشخاص د قضاوت د پاره گمارل شوی وای. که څه هم په دی وخت کی مرحوم ډگر جنرال غلام فاروق خان چی په شاهي دولت کی یی د لوی درستیز په حیث دنده درلوده د نظامی محکمی د رئیس په توگه کار کاوه، خو ما چی د هغه سره هماغه وخت له نژدی خبر کړی وی او همدارنگه د کودتا په تور د ډیرو هغو تورنو کسانو له خولی چی وروسته له زندان نه را خوشی شوی او ما ورسره خبر کړیدی، مرحوم فاروق خان ته له یوه متهم سره هم د خبرو حق نه دی ورکړی شوی، بلکی هغه یی صرف د ده په څنگ کی د نورو ناستو څلورو تش په نامه قاضیانو د فیصلو او په متهمینو باندی د سزاگانو د تعیین د لاس لیک پاره د ځان سر کښینولی و، هغه هم د همدی تورنو کسان په څیر مجبور و، چی د دوی غوښتنې ومنی او که نه نو هغه به هم د هغو نورو تورنو په سر نوشت اخته شوی وای. نو ایا په دا ډول حالاتوکی به څنگه د قانون د نورو مادو په څیر د دی مادی د حکم د تطبیق تمه توقع پیدا شی؟ تاسو څه فکر کوی چی د کودتا په تور د تورنو اعترافات د همدی مادی په لومړی فقره کی د بنوول شوو وسایلو په کارولو سره نه دی ترسره شوی؟

د دی قانون د ۲۶ مادی حکم داسی دی: (اشخاص ذیل را نمی توان من حیث شاهد مورد استجواب قرار داد)

دریمه فقره: (شریک جرم، در صورتیکه رسیدگی قضیه مورد اتهام آن ها بصورت مشترک جریان داشته باشد.)
دلته یواځی غواړم دا پوښتنه وکړم چی په دی تورنو اشخاصو باندی، د همدی تورنو د ډلی نه غیر بل چا هم په کوم تورن باندی دا شاهدی ورکړی چی دې کسانو کودتا کوله؟ یوځل بیا د دی د پاره چی دا خبره درته ښه واضح شوی وی د متهمینو ثبت شوی اوازونه چی ښاغلی قاسم باز هغه د افغان جرمن په پورتال کی څوموده پخوا نشرته سپارلی دی، واورئ، تر څو معلومه شی چی دا د یوه شریک جرم تورن کسان څنگه په جبر او راز راز شکنجو

سره یو پر بل شاهدی ورکولو ته مجبور شوی دی؟ حال دا چې قانون په صراحت سر وایی چې د جرم د شریک شاهدی اعتبار نه لری. ولی د دی پروژی طرحه کونکو ته هیڅ ډول قانونی احکام نه اعتبار لری اونه ارزښت.

او بلاخره د جزایی اجراءو د قانون په د ۳۲۰ مادی په لومړی فقره کی شوی حکم داسی دی: (جسد شخص اعدام شده بعد از تنفیذ حکم به اقرارش سپرده میشود) د همدی مادی دویمه فقره دا رنگه صراحت لری: (هرگاه شخص اعدام شده اقارب نداشته باشد ویا اقرارش از تسلیم شدن جسد او امتناع ورزد، جسد وی به مصرف دولت مطابق به احکام شریعت اسلام دفن میگردد.)

د قانون له مخی، خو کله چې دا څو تنه تورن کسان دوی په اعدام محکوم کړل باید د حکم د تنفیذ نه وروسته د دوی جسدونه د دوی اقاربو ته سپارل شوی وای، چې نه یواځی دا کار ونه شو بلکی د وژل شوو کسانو کورنی یو ځل بیا دی ته مجبورې شوی چې د خپلو عزیزانو د جسدونو د لاس ته راوړلو د پاره د احتیاج لاسونه وغزوی او د هغوی جسدونه په خیرات وغواری. مونږ ته د شهید ماما مری د پیرو هلو ځلو نه وروسته اوه لسمه ورځ د سردار صاحب محمد داود خان له امر نه پس د داخله وزارت له لوری په تیاره ماښام کی راکړل شو او امر وشو چې له هرډول مراسمو پرته په هرځای کی چې غواری باید تر سهاره یی خاورو ته وسپاری. (د شهید میوندوال مری خو نه یواځی دا چې اقربا و ته ورکړل شو، بلکی بی له کفن او جنازی څخه شاید په کوم زاړه قبر کی اچول شوی وی چې تر ننه پوری چاته نه دی معلوم) دا وو د نوی ولسی او جمهوری رژیم عدالت او انصاف.

دلته غواړم یوی بلی نقطی ته هم اشاره وکړم او هغه دا چې د ټولو بشری قوانینو له مخی هر مجرم ته باید د هغه د جرم په اندازه سزا ورکوله شی. یوځل بیا له تاسو نه غوښتنه کوم چې د دی کودتا په تور د نیول شوو کسانو ثبت شوی صوتی کست چې په افغان-جرمن پورتال کی نشر شوی د شهید ماما زرغون شاه له خولی د مستنطق دپوښتنی په ځواب کی واورئ: (مستنطق: شما را چه وظیفه داد باز؟ ماما: نی به ما کدام وظیفه نه داد، گفت هر وقت که سرت صدا کردیم، ما گفتم خوب اگر صدا کردی.)

په دې قضیه کی (چې ماته سراسر یو غیر واقعی ډرامه او دسیسه ښکاری)، ماما هسی یو تورن دی چې هیڅ مشخصه وظیفه نه لری، نه ورته د پلان له مخی دکوم چا سره په کومه برخه کی د همکاری وظیفه ورکړ شوی، نه ورته د وسله وال عمل د پاره د کومی وسله والی نظامی قطعی مسؤولیت ورکړ شوی، نه ورته د کودتایی عمل دملاتړ د پاره یا د قوم اوپا په اردو کی د کار کولو دنده سپارل شوی او نه دا او نه دا... صرف ورته ویل شوی (اگر سرت صدا کردیم) اوس نو دا معلومه نه ده چې په ده باندی به غږ کیده او کنه؟ دا معلومه نه ده چې دا کودتایی عمل څه وخت او کله پیل کیده؟ او دا هم معلومه نه ده چې د دی تش په نامه کودتا د پلان سره د تورنو کسانو موافقه راتلله او کنه؟ او همداسی په لسگونو نوری پوښتنی. نو ایا تاسو درانه لوستونکی قضاوت وکړی چې دا رنگه یو تورن ته چې تش ورته ویل شوی وی (اگر سرت صدا کردیم)، چې نه یی کوم عمل سرته رسولی وی، نه یی د کوم عمل د پاره پلان طرحه کړی وی او نه یی دکومی خاصی دندی د سرته رسولو ژمنه کړی وی، باید د مرگ سزا ورکړله شی؟ باید اعدام شی؟ باید تنکی زلمی زوی یی هم بی له پوښتنی تر نهو میاشتو پوری په زندان کی پاتی شی او بیا دی د هغه نیکه د سختو هلو ځلو وروسته د سردار صاحب په لیدلو بریالی شی او د خپل ناحقه وژل شوی زوی د جسد د غوښتنی سره سم دی له سردار صاحب نه د خپل لمسی د خلاصون غوښتنه هم وکاندی؟ او ددی ټولو خبرو تر شا دی بیا د شهید ماما ټوله منقوله او غیر منقوله دا رایي او شتمنی هم ضبط او مصادره او واپره ماشومان

دی بی نفقی او بی ادوقی پاتی شی؟ هر څوک په خپل قضاوت کی آزاد دی، نو زه هم ځانته دا حق ورکوم چی ووايم: زمونږه ټوله کورنۍ، تېر او دوستان په دی باور دی او وو چی، سردار صاحب داود خان یو احساساتی او جزباتی وطنپرست و، د دی تر څنگ یو خودخواه او مغرور زمامدارو، د مخالف شخصیت د وجود زغم یی نه درلود او په اسانی سره دغرض خاوندانو خپل مخالفین د ده د مخالفینو په څیره بدلولی او هغه یی د ده په ذریعه له منځه وړلی شو. د محمد هاشم میوندوال په مشرۍ د کودتا کولو په تور تقریباً ټول نیول شوی کسان د سردار صاحب دوستان او مینه وال وو، خو د ده تر څنگ ناستو چپی عناصرو هغه ورته د دښمنانو په بڼه څرگند کړل او کله چی یی دا مرحوم یواځی کر نو بیا مو ولیدل چی د ده سره یی څه وکړل او په څومره وحشیانه او ضد انسانی بڼه یی هغه د ټولی بی گناه گورني سره د تل د پاره ختم کړ.

ټول په دی پوهیږو چی په یو ټولنه کی د عدالت او انصاف له مخی پریکړی هغه وخت کیدلی شی چی، تر ټولو دمخه د ټولني واکداران او زمامداران د خپلو ټولنیزو قوانینو او مقرراتو نه، نه یواځی متابعت وکړی، بلکی د ټولنیز نظم د ساتنی او د ټولنیز عدالت د تامین په منظور باید هره پېښه د قوانینو او مقرراتو په رڼا کی په سمه توگه وڅیړی او په دی توگه خپل رعیت ته دا وروښایی چی د دوی ټول حقوق خوندي او د دوی دولتي زعامت هیڅ فرد او پلی ته د دی اجازه نه ورکوی چی د قوانینو د ماتیدو او نقض له کبله د دوی بشري او مدني حقوقو ته زیان ورسپړی. ایا د همدی جمهوری نظام او یا که لږ په دقت سره ووايم په ټولو شاهي او را وروسته نظامونو کی زمونږ په هیواد کی مروج قوانینو ته بی د نظام د واکدارانو نه بل چا کوم خطر متوجه کړی او یایی ورته زیان اړولی دی؟ ایا د سردار صاحب د جمهوریت د تسلط په دوره کی، د خلق د دیموکرتیک گوند د تسلط په دوره کی، دمجاهدینو د واکمنی په دوره کی، د طالبانو، ورپسی د کرزی او د دنن ورځی د ملی وحدت په دولت کی د شرعی اصولو نه را نیولی تر ټولو قوانینو پوری، د دی قوانینو لوی نقض کونکی او د پښو لاندی کونکی څوک دی، وکداران که عام خلک؟

زه په آخر کی د ټولو دوستانو نه هیله لرم، دهر څه په هکله چی قضاوت کوی د حقیقتونو د میندلو، زمونږ د ټولنیز حالت د مثبت بدلون او زمونږ د راتلونکو نسلونو د سمی لارښوني په منظور یی وکړی نه د ځاني گټو او یا ځینو نورو ملحوظاتو د په نظر کی نیولو له مخی.

پای